

వివిధ కూటముల గురించి చర్చ

Section A: రాశులు ఆధారంగా విభజించబడ్డవి:

1. వర్ణ కూటమి(మార్కులు = 1):

మీనాదిగా నాలుగు నాలుగు రాశులు - బ్రాహ్మణ , క్షత్రియ, వైశ్య, శూద్ర అనబడే వర్ణములు అన్నారు. ఈ రోజులలో ఈ వర్ణాల మాట ఎత్తితే లాభం లేదు గనుక, నాలుగు నాలుగుగా విభజించిన ధర్మార్థమోక్షకామములుగా తీసుకుందాము. అంటే మీనాదిగా నాలుగు నాలుగు రాశులు - మోక్ష, ధర్మ, అర్థ, కామ రాశులు వగైరా అవుతాయి. ఒకటే వర్ణం అయితే మంచిది అన్నారు. అంటే ఏమిటి? ఏక రాశి అయితే మంచిది మరియు పరస్పర కోణంలో చంద్రులు(జన్మ రాశులు) ఉంటే మంచిది అన్నమాట. ఆ తరువాత అబ్బాయి వర్ణం అమ్మాయి వర్ణం కన్నా ఎక్కువది అవ్వాలి అన్నారు. వర్ణం అయినా, చతర్విధ పురుషార్థం అయినా, అబ్బాయే ధర్మాన్ని కాపాడుతాడు లేక అబ్బాయే ఉత్తమ లక్షణాలతో ఉంటే మంచిది అనే కదా. ఇక్కడ రాశులు పరస్పర కోణంలో ఉండటం మంచిది అన్నారు - అనే విషయం ముఖ్యంగా గుర్తుపెట్టుకోవాలి.

2. వశ్య కూటమి(మార్కులు = 2):

మేషాదిగా, రాశుల ఆకారములు:

ఇది రాశుల ఆకృతి లేక ఆకారం బట్టి చెప్పారు. మేక పోతు, ఎద్దు, వీణ మరియు గద ధరించిన జంట, ఎండ్రకాయ, సింహము, సస్యమును, దీపమును ధరించి తెప్పపై ఉన్న కన్యక, త్రాసును ధరించిన పురుషుడు, తేలు, గుఱ్ఱపు పిరుదులవంటి పిరుదులతో విల్లు ధరించిన పరుషుడు, మృగ ముఖము కలిగిన మొసలి, ఉత్త కుండను దాల్చిన పురుషుడు, అన్యోన్య పృచ్ఛాభి ముఖములు గల రెండు చేపలు.

కాబట్టి వశ్య కూటమి విభజన బాగుంది. రాశుల ఆకృతి బట్టి వాటి స్వభావం నిర్ణయించి, ఎవరు ఎవరికి లొంగుతారో లేదో చెప్పారు. ఇక్కడ కూడా అబ్బాయికి అమ్మాయి వశ్యం కావాలి.

5. గ్రహ మైత్రి లేక రాశ్యాధిప కూటమి(మార్కులు = 5):

ఇక్కడ చంద్రుడున్న రాశ్యాధిపతుల మధ్య మైత్రి ఉంటే మంచిది అన్నారు. అందుచేత ఇది రాశుల ఆధార విభజనే. ఇక్కడ ప్రాథమిక జ్యోతిష్య సూత్రాల ఆధారంగా రాశుల అధిపతుల మధ్య మిత్రత్వం లేక శత్రుత్వం చూడాలి. బానే ఉంది.

గ్రహం	మిత్ర	శత్రు	సమ
రవి	కుజ,గురు, చంద్ర	శని, శుక్ర	బుధ
చంద్ర	రవి, బుధ	-	కుజ, గురు,శుక్ర,శని
కుజ	రవి, గురు, చంద్ర	బుధ	శని,శుక్ర
బుధ	రవి,శుక్ర	చంద్ర	కుజ,గురు,శని
గురు	రవి, కుజ, చంద్ర	బుధ, శుక్ర	శని
శుక్ర	శని, బుధ	రవి, చంద్ర	కుజ,గురు
శని	శుక్ర, బుధ	రవి, చంద్ర, కుజ	గురు

ఒకరే అయితే మంచిది అన్నారు. అంటే ఏమిటి? ఏక రాశి లేక ఒకటే గ్రహం ఆధిపత్యం కలిగిన రెండు రాశులు అయినా మంచిదే. ఉదాహరణకి ఇద్దరిదీ సింహ రాశి అయితే మంచిది. అలాగే ఒకరిది మకరం లేక మరొకరిది కుంభం అయినా, రాశ్యాధిపతి శనే గనుక మంచిది.

నైసర్గిక రాశి చక్రంలో పరస్పర కోణంలో ఉన్న రాశుల అధిపతులు పరస్పర మిత్రులే అవుతారు. అందుచేత, వధూవరుల రాశులు పరస్పర కోణములు అయితే ఎప్పటికీ మంచిదే. ఇది ఒక ప్రాథమిక జ్యోతిష్య సూత్రం. ఇందులో సందేహం ఉండ కూడదు. పరస్పర కేంద్రాలైతే సఖ్యత ఉండచ్చు లేకపోవచ్చు. 2/12 లేక 12/2 అయితే ఉండచ్చు లేకపోవచ్చు. 3/11 లేక 11/3 అయితే ఉండచ్చు లేకపోవచ్చు. 4/10 లేక 10/4 అంటే కేంద్రాలేగా. 5/9 లేక 9/5 అంటే కోణములేగా. 6/8 లేక 8/6 అయితే ఉండచ్చు లేకపోవచ్చు. 1/7 అంటే సమ సప్తకం అయితే రాశ్యాధిపతుల మధ్య పరస్పరమైత్రి ఉండే పశ్చే లేదు.

ఇక్కడ మనం గుర్తుపెట్టుకోవలసిన విషయం - ఇద్దరి రాశులు పరస్పర కోణములు అయితే తప్పక రాశ్యాధిపతుల మధ్య మైత్రి ఉంటుంది మరియు పరస్పర సమసప్తకం అయితే ఉండదు.

ఇంకొక గుర్తుపెట్టుకోవలసిన విషయం ఏమిటి అంటే - ఈ కూటమికి అందరూ పెద్ద పీట వేసారు. ఈ కూటమి ఉంటే, మిగతా కూటముల దోషం పోతుందని కాని లేక మినహాయింపు అని కాని చెప్పారు. ఎందుకంటే ఇది పక్కా ప్రాథమిక జ్యోతిష్య సూత్ర ఆధారితము.

7. రాశి లేక భకూటమి (మార్కులు = 7) (1 వ పద్ధతి) :

వధూవరుల రాశులు పరస్పరం ఎలా ఉన్నాయి అనే దాన్ని బట్టి మార్కులు లేక పాయింట్స్ లేక గుణములు ఇచ్చారు. ఏక రాశికి, సమసప్తకం, త్రిరేకాదశములు, చతుర్దశములు - ఈ స్థితికి పూర్తి ఏడు మార్కులు. ద్విర్ద్వాదశ, నవపంచకములు, షష్టాష్టకములు - ఈ స్థితికి సున్నా మార్కులు.

రాశి ఆధారిత విభజన చేసిన నాలుగు కూటములలో, ఇంతకూ ముందు ఇచ్చిన మూడు కూటములు అర్థవంతంగా, ప్రాథమిక జ్యోతిష సూత్ర ఆధారంగా ఉన్నాయి. ఈ రాశి లేక భకూటమి మాత్రం లోపభూయిష్టం. సమసప్తకం ఉంటే ఏడు మార్కుల ఎలా ఇచ్చారు? ఎవరికీ తెలియదు. పరస్పర కోణములు అయితే 0 మార్కులు ఎందుకు? ఎవరికీ తెలియదు. అందుకని కొందరు దయతలచి, పైన చెప్పిన గ్రహ మైత్రి ఉంటే ఫర్వాలేదోయ్ అన్నారు. మినహాయింపులు చెప్పారు కాని ఇంత వరకు, ఈ పంచాంగాలలో ఇచ్చే గుణాంకములు సరిచేసే ధైర్యం ఎవ్వరూ చేయలేదు.

గ్రహ మైత్రి గురించి ఆలోచించినప్పుడు పరస్పర కోణ రాశుల అధిపతులు ఖచ్చితంగా మిత్రులవుతారు అని తెలుసుకున్నాం. అలాగే వర్ణ కూటమి విషయంలో పరస్పర కోణంలో ఉన్న రాశులకు ఒకటే వర్ణం గనుక శుభం అన్నాము. ఇప్పుడు భ లేక రాశి కూటమిలో, ఉన్నట్లుండి, అమ్మాయి నుండి అబ్బాయిది 5/9 రాశి అయితే సున్నా మార్కులు ఎందుకు ఇస్తాము? అలాగే సమసప్తకం అయితే పరస్పరమైత్రి ఉండే పశ్చి లేదు. అటువంటప్పుడు, 1/7 స్థితికి పూర్తి 7 మార్కులు ఎలా ఇస్తాము?

వర్ణ కూటమి (1 మార్కు) , వశ్య కూటమి (2 మార్కులు), గ్రహ మైత్రి లేక రాశ్యాధిప కూటమి (5 మార్కులు) - ఈ మూడు, రాశుల ఆధారంగా, ప్రాథమిక జ్యోతిష సూత్రాలకు ఆధారంగా చెప్పారు. బాగున్నాయి. కాని నాలుగవ రాశి ఆధార విభజన అయిన భ లేక రాశి కూటమి విషయంలో అన్యాయం జరిగింది. దానికి 7 మార్కులు ఉన్నాయి. 36 లో 7 అనవసరంగా తగ్గితే, 36 లో 7 అంటే 14 శాతం తప్పు అనవసరంగా వచ్చి చేరుతుంది.

కాబట్టి, ఈ గుణ మేళనం ప్రకారం నిర్ణయం తీసుకోవాలంటే, రాశి లేక భకూటమికి, పంచాంగములలో ఇచ్చిన పట్టికలో ఉన్న గుణములకు సవరణ తప్పదు. అందరికీ ఆమోదయోగ్యమైన - రాశ్యాధిపతుల మధ్య గ్రహ మైత్రి ఉంటే, పూర్తి 7 మార్కులు వేసుకోవచ్చు.

2 వ పద్ధతి - రాశి లేక భకూటమి - ఇంకొక పద్ధతి:

ముహూర్త దర్శనము:

ద్వికే ద్వాదశకే మృత్యు, ఆయుర్ద్వాదశకే ద్వికే ; తృతీయేకాదశే దుఖం, సుఖమేకాదశాత్రికే;
చతుర్దశకే నిస్త్వం , ధనం దశాచతుర్దశకే ; అశుభం పంచ నవమే శుభంతు నవ పంచకే ;
షష్ఠాష్టకే పుత్రనాశః , పుత్రలాభోష్ఠషష్ఠకే ; సంసప్తేతు మాంగల్యం దంపత్యోః ప్రీతివర్ధనం.

అమ్మాయి నుండి అబ్బాయికి 2/12 అయితే మృత్యువు, 12/2 అయితే ఆయుష్షు ; 3/11 అయితే దుఃఖము, 11/3 అయితే సుఖం ; 4/10 నిర్దనం, 10/4 ధనం ; 5/9 అశుభం, 9/5 శుభం ; 6/8 పుత్ర నష్టం, 8/6 పుత్ర లాభం ; సమసప్తకం దంపతులకు అన్యోన్యత. రామన్ గారు, రాయుడు గారు, కుర్బీజా గారు ఈ విధంగానే చెప్పారు.

ప్రశ్న మార్గ :

సర్వసిద్ధి అనే గ్రంథం ప్రకారం - అమ్మాయి జన్మ రాశి నుండి అబ్బాయి జన్మ రాశి 2,3,4,5,6 అవకూడదు (అదృశ్యార్థ చక్రం). ఒకే రాశి అయితే గనుక, ఒకే నక్షత్రం కాకుంటే ఫర్వాలేదు.

అంటే అమ్మాయి రాశి నుండి లెక్క వేస్తే, అబ్బాయి రాశి 7 రాశులలోపు ఉంటే మంచిది కాదు. అదే రాశి గాని లేక 7 లేక అంతకన్నా ఎక్కువ అయితే మంచిది. అంటే అమ్మాయి రాశి నుండి అబ్బాయి రాశి సంఖ్య లెక్కిస్తే, 2/12 , 3/11, 4/10, 5/9, 6/8 మంచివి కాదు. ఏక రాశి, 1/7, 8/6, 9/5, 10/4, 11/3, 12/2 మంచివే.

పద్ధతి 3 - రాశి లేక భకూటమి - సంజయ్ రథ్: Introduction to Vedic Astrology:

పురుషుని రవిని తన జన్మ నక్షత్రం, జన్మ రాశిలో వేయి. స్త్రీ జన్మ నక్షత్రం, జన్మ రాశి అలాగే ఉండు. ఇప్పుడు ఇవి ఎంత దూరంలో ఉన్నాయో చూడు. వాటిని బట్టి శుక్ల పక్షం కింద వస్తే సయోధ్య ఉంటుంది. కృష్ణ పక్షం అయితే సయోధ్య ఉండదు.

1. మంచిది. ఒకటే నక్షత్రం అయితే ఇద్దరిలో ఒకరికి కష్టములు మరియు సంతానానికి కూడా. ఒకటే నక్షత్రం - భరణి, రోహిణి, ఆర్ద్ర, పుష్య, ఆశ్లేష, మఖ, హస్త, జ్యేష్ఠ, మూల, పూర్వాషాడ, ధనిష్ఠ, శతభిష అయితే తప్పక కీడు.
2. మంచిదే కాని ధన విషయ ఇబ్బందులు. ఇతర కష్టములు.
3. స్నేహానికి, బాంధవ్యములకు మంచిది.
4. మంచిది. ధన వృద్ధి.
5. మంచిది. సంతాన వృద్ధి.
6. సగటు.
7. చాల మంచిది.
8. చెడు. 9. చెడు. 10. చెడు. 11. చెడు. 12. చెడు.

వీటిలో ఇద్దరి శుభపతులు పరస్పర మిత్రులైతే ఉపశమనం, సయోధ్య ఉంటుంది. శుభ పతి అంటే - జన్మ (చంద్ర స్థితి) రాశ్యాదిపతే. అంటే గ్రహ మైత్రికి పెద్దా పీత వేసారు.

కొంచెం గందరగోళంగా ఉందా? పద్ధతి 2, పద్ధతి మూడూ ఒకటే నండి. వేరే విధంగా చెప్పారు అంతే. ఈ పద్ధతిని వధూవరులకేగాక , వ్యాపార భాగాస్వాములకు సైతం వర్తింపజేయవచ్చు అన్నారు.

పద్ధతి ఒకటి నమ్మాలా? లేక పద్ధతి రెండు నమ్మాలా? మూడవ పద్ధతి ఈ రెండవ పద్ధతినే సమర్థిస్తుంది. సంజయ్ రథ్ గారు చాల గొప్ప జ్యోతిష్యులు మరియు తప్పక అనుసరణీయులు.

ఆపైన స్త్రీ దీర్ఘం అని ఒకటి ఉంది. అది మనం తెలుగు వారం చూడం. కాని అరవ వారు చూస్తారు. అదీ ఇదే చెబుతుంది. స్త్రీ దీర్ఘం ప్రకారం అమ్మాయి నక్షత్రం నుండి అబ్బాయి నక్షత్రం 14 వది కాని అంతకన్నా ఎక్కువది కాని అయితే మంచిది. 27 నక్షత్రములలో సగం దూరం 13.5. అంటే 14. అంటే, రాశుల లెక్క కాకుండా, నక్షత్రాల లెక్కలో ఇదే విషయం చెప్పినట్లేగా.

Section B: నక్షత్రముల ఆధారంగా విభజించబడ్డవి:

4. యోని కూటమి(మార్కులు = 4):

27 నక్షత్రాలను స్త్రీ లేక పురుష అని మరియు 14 రకాల జంతువులుగా విభజించారు. ఫలానా నక్షత్రం ఫలానా జంతువు ఎందుకు అవుతుంది అనే దానికి వివరణ దొరకలేదు. ఆలోచనకు అందనిది కాబట్టి, ఇచ్చింది ఇచ్చినట్లు తీసుకోవాలి. ఇక్కడ కూడా ఒకటే జంతువు అయితే మేలు. వధూవరులు పరస్పర వైర జంతువులు అయితే అస్సలు కుదరదు. ఉదాహరణకి పిల్లి-ఎలుక లేక పాము-ముంగిస. ఒకటే జంతువు అయితే మంచిది అంటే, ఒకటే నక్షత్రం అయితే మంచిది అన్నట్లేగా. మరి ప్రశ్న మార్గ కాని, సంజయ్ రథ్ గారు కాని ఒకటే నక్షత్రం వొద్దు అంటున్నారు కదా!

6. గణ కూటమి(మార్కులు = 6):

27 నక్షత్రాలను దేవ, మనుష్య, రాక్షస అని మూడు విధాలుగా విభజించారు. ఫలానా నక్షత్రం ఫలానా గణం ఎందుకు అవుతుంది అనే దానికి వివరణ దొరకలేదు. ఆలోచనకు అందనిది కాబట్టి, ఇచ్చింది ఇచ్చినట్లు తీసుకోవాలి. వధూవరులది ఒకటే గణం అయితే మంచిది. రాక్షసులకు రాక్షసులతోనే పడుతుంది. ఇక్కడ కూడా, అబ్బాయి అమ్మయికన్నా నాణ్యమైన గణం అయితే మంచిది. ఒకటే గణం అయితే మంచిది అంటే, ఒకటే నక్షత్రం అయితే మంచిది అన్నట్లేగా. మరి ప్రశ్న మార్గ కాని, సంజయ్ రథ్ గారు కాని ఒకటే నక్షత్రం వొద్దు అంటున్నారు కదా!

8. నాడీ కూటమి(మార్కులు = 8):

27 నక్షత్రాలను ఆది నాడి, మధ్య నాడి, అంత్య నాడి అని మూడు విధాలుగా విభజించారు. ఫలానా నక్షత్రం ఫలానా నాడి ఎందుకు అవుతుంది అనే దానికి వివరణ దొరకలేదు. ఆలోచనకు అందనిది కాబట్టి, ఇచ్చింది ఇచ్చినట్లు తీసుకోవాలి. వధూవరులది ఒకటే నాడీ అవకూడదు. ఒకటే నక్షత్రం అయితే మంచిది కాదు అని ఇక్కడ చెప్పినట్లే.

రజ్జు కూటమి: ఇది మనం తెలుగు వారం చూడం. కాని అరవ వారు చూస్తారు. 27 నక్షత్రాలను శిరో, కంఠ, ఉదర, కటి, పాద అని ఐదు విధాలుగా విభజించారు. ఫలానా నక్షత్రం ఫలానా రజ్జు ఎందుకు అవుతుంది అనే దానికి వివరణ దొరకలేదు. ఆలోచనకు అందనిది కాబట్టి, ఇచ్చింది ఇచ్చినట్లు తీసుకోవాలి. వధూవరులది ఒకటే రజ్జు అవకూడదు. దీనికి మార్కులు లేవు. ఒకటే నక్షత్రం అయితే మంచిది కాదు అని ఇక్కడ చెప్పినట్లే.

3. దిన లేక తారా కూటమి:

మొత్తం 27 నక్షత్రాలను, తొమ్మిది తొమ్మిది చొప్పున మూడు నవకములుగా విభజించారు. తారా బలం చూడటాని అమ్మాయి నక్షత్రం నుండి అబ్బాయి నక్షత్రం వరకు, లెక్క వేయాలి. ఉదాహరణకు అమ్మాయి నక్షత్రం అశ్వని అయితే, అబ్బాయిది రోహిణి అయితే, అశ్వని నుండి రోహిణి నాలుగవది అవుతుంది. ఈ విధంగా మొదటిది జన్మ తార (అదే నక్షత్రం), రెండవది సంపత్తార, మూడవది విపత్తార, నాల్గవది క్షేమ తార, ఐదవది ప్రత్యక్ తార, ఆరవది సాధన తార, ఏడవది నైధన లేక వధ తార, ఎనిమిదవది మిత్ర తార, తొమ్మిదవది పరమ మిత్ర తార అవుతాయి. అంటే అశ్వని నుండి రోహిణి క్షేమ తార అవుతుంది. తొమ్మిది దాటితే మళ్ళి, ఇదే లెక్క పునరావృత్తం అవుతుంది. వీటిలో విపత్తార, ప్రత్యక్తార, నైధాన తార నిషిద్ధం. కొంతవరకు జన్మ తార కూడా నిషిద్ధం. తార బలం చూడటం అంటే ఇదే.

గణిత పరంగా చూస్తే - అమ్మాయి నక్షత్రము నుండి, అబ్బాయి నక్షత్రము వరకు లెక్క వేయ వలెను. వచ్చిన సంఖ్యను 9 చే భాగించగా వచ్చిన శేషము తీసుకోవాలి. శేషం 1, 3, 5, 7 - అనగా జన్మ, విపత్తార, ప్రత్యక్తార, నైధన తార పనికి రావు. శుభమైతే 3 గుణములు. అశుభం అయితే 0 గుణములు. ఇదే రామన్ గారు కూడా ఇచ్చారు. శేషం 0,2,4,6,8 అయితే మంచిదన్నారు.

పూర్వకాలామృతము:

అమ్మాయి నక్షత్రము నుండి, అబ్బాయి నక్షత్రము వరకు లెక్క వేయ వలెను. 1. మృతువు, 2. ముదము, 3. బెడద, 4. సుఖము, 5. మనః పీడా, 6. పశు లాభం, 7. రోగము, 8. సంతానము, 0. శత్రు ప్రాప్తి.

ముహూర్త దర్శనము:

కన్యాది వరముజ్ఞాంతం గణ యేన్నవ సంఖ్యయా ; సమాంత్య తారకం శ్రేష్ఠం దినకూటం ప్రశస్యతే.

స్త్రీ నక్షత్రం నుండి పురుష నక్షత్రం 2,4,6,8,9 అయినచో మేలు.(1,3,5,7 కుదరవు).

ముహూర్త సింధు - ఇరంగంటి రంగాచార్య (దైవజ్ఞ మనోహరము):

3,5,7 మాత్రం పనికి రావు, రెండు వైపులా చూడాలి. పరస్పర శుభమైతే 3 గుణములు. ఒక వైపు మాత్రం శుభమైతే 1½ గుణములు. రెండు వైపులా అశుభం అయితే 0 గుణములు. పంచాంగములు ఇదే అనుసరిస్తాయి.

ప్రశ్న మార్గ:

అమ్మాయి నుండి అబ్బాయిది 3,5,7 అయితే కీడు. 5 మరింత కీడు. అమ్మాయి నుండి అబ్బాయిది 15 కన్నా ఎక్కువది అయితే మేలు (స్త్రీ దీర్ఘం). అమ్మాయి నుండి అబ్బాయిది 4/7/10 వ నక్షత్రం అయితే వారికి అభివృద్ధి ఉంటుంది. అమ్మాయి నుండి అబ్బాయి నక్షత్రం ఎంత దూరం ఉంటే అంత మంచిది. అమ్మాయి నుండి అబ్బాయిది 4 వ నక్షత్రం అయితే మహేంద్రము, 7 వది ఉపేంద్రము. మహేంద్రము సిరి సంపదలిచ్చును. ఉపేంద్రం సంతానమిచ్చును. అమ్మాయి యొక్క చంద్ర స్ఫుటం నుండి అబ్బాయిది 88 వ లేక 108 వ నవాంశ అయితే కీడు.

తారా బల సంబంధ శ్లోకములు:

జన్మ సంపద్విపద్ క్షేమ ప్రత్యక్సాధననైధన| మిత్రం పరమైత్రం చ నవతరాః ప్రకీర్తితాః ||
జన్మ నక్షత్ర మారభ్య, నిత్య నక్షత్ర గణ్యతే| నవ సంఖ్యా హరత్ భాగం శేషం ఫలమిదం శృణు ||

జన్మనో దేహపీడాచ, సంపద్ సంపదమేవచ ; విపదే ప్రీతినాశాయ , క్షేమం క్షేమ కరోభవేత్
ప్రత్యకే కార్యనాశాయ, సాధనం కార్య సాధనం ; నైధనే నిధనం చైవ , మిత్రేన సుఖ సంపదాః
పరమ మైత్రే ధనం లాభం, ఇత్యేతే తార లక్షణం. ||

తార బలం - వివరణ:

పూర్వ కాలమృతంలో తొమ్మిదవ తార మంచిది కాదు అన్నారు. మిగతా అందరూ పరమ మిత్ర తార అయిన తొమ్మిదవ తార మంచిదే అన్నారు గనుక, అది మంచిదనే అనుకుందాము. ఒకటవ లేక జన్మ తార కొందరు మంచిదని, కొందరు మంచిది కాదని అంటున్నారు.

అసలు తార బల గణనలో, మూడవ, ఐదవ, ఏడవ తారలు ఎందుకు ఆశుభామో, మిగతావి ఎందుకు శుభామో ఎక్కడా వివరణ లేదు. వివరణ దొరకదు అని రాబర్ట్ సుబోద గారు తన పుస్తకంలో చెప్పారు. పి. సి. శాస్త్రి గారు తారా బలం సరి అయినది కాదు అన్నారు. వివరణ చెప్పలేదు. మిగతావారు లోకసమ్మతమైన తారా బలాన్ని ప్రశ్నించరు.

కొందరు అమ్మాయి నుండి అబ్బాయికి మాత్రం తార బలం ఉంటే 1.5 మార్కులు అని, రెండువైపులా ఉంటే 3 మార్కులు అని, అంటున్నారు. కొందరు రెండువైపులా ఉంటేనే పూర్తి 3 మార్కులు. లేకుంటే 0 మార్కులు అంటున్నారు.

దుష్ట నక్షత్రములు - ముహూర్త దర్శనము:

మూలజా శ్వశురం హంతి వ్యాళజాచ తదాంగనాం, జ్యేష్ఠజా భావుకం హంతి దేవరం తు ద్విదైవజ ||
మూలాశ్రీషా విశాఖేషు మహేంద్రే చోద్భవ ప్పుమాన్ | న దోషక్రుద్వివాహేచ స్త్రీయ స్వతేషు వర్జితా||

కన్య యొక్క నక్షత్రం మూల అయితే మామను చంపును, ఆశ్లేష అయితే అత్తను, జ్యేష్ఠ అయితే బావగారిని, విశాఖ అయితే మరిదిని చంపును. ఈ చెప్పిన నక్షత్రములయందు పుట్టిన పురుషుడు దోషము చేయడు. స్త్రీలయితే వివాహమునందు వదిలివేయవలెను. #89 – S – 125, 126 .

దుష్ట నక్షత్రములు - బి వి రామన్ :

వధువు నక్షత్రములు కొన్ని దోష పూరితములు అనే సాంప్రదాయం ఉంది. మూల -1 – మామ గారికి , ఆశ్లేష - 1 - అత్త గారికి, జ్యేష్ఠ - 1 – భర్త అన్న గారికి , విశాఖ - 4 – భర్త తమ్మునికి దోషం అని చెప్పబడింది.

దోష నక్షత్రములు: రేలంగి తంగిరాల వారి పంచాంగము:

వధువు నక్షత్రములు కొన్ని దోష పూరితములు అని చెప్పబడింది. మూల -1,2,3 , ఆశ్లేష – 2,3,4, జ్యేష్ఠ – 4, విశాఖ – 2. వీరికి జనన సమయంలో శాంతి జరిపించి ఉంటే, దోషముండదు. అల్లా కాకున్నచో వివాహసమయమున దోషపరిహారమునకై 11 వేలు అపమృత్యు జపం, 24 వేలు గాయత్రి, 10 సప్తశతి పారాయణాలు చేయవలెను.

దోష నక్షత్రములు: పిడపర్తి పంచాంగము:

విశాఖ పురుషుడైన భార్యానుజ గండం. విశాఖ స్త్రీ అయిన భర్త యొక్క తమ్ములకు గండం. జ్యేష్ఠ పురుషుడైన భార్యగ్రజులకు గండం. జ్యేష్ఠ స్త్రీ అయిన భర్త యొక్క అగ్రజులకు గండం.

దోష లేక దుష్ట నక్షత్రములకు వివరణ:

రెండూ ఒకటే. పురాతన గ్రంథాలలో స్పష్టంగా మూల, ఆశ్లేష , జ్యేష్ఠ , విశాఖ గనుక అమ్మాయి నక్షత్రం అయితే నిషిద్ధం అని ఉన్నది. ఇది స్త్రీలపై వివక్షత చూపుతున్నది గనుక, ఈ రోజులలో సమ్మతం కాదు. రామన్ గారు దయ తలచి వీటిలో కొన్ని పాదాలు మాత్రమే హానికరం అన్నారు. పంచాంగములలో వేరే విధంగా ఉన్నది. ఏది ఏమైనా, ఈ నక్షత్రాలను చూసి భయపడే పరిస్థితి సమాజంలో ఉంది.

మూలకి అధిదేవత నిరుతి మరియు ఆశ్లేషకు అధిదేవత అహి అనే సర్పం గనుక అలా చెప్పి ఉండవచ్చు. మరి జ్యేష్ఠకు అధిదేవత ఇంద్రుడు, మరియు విశాఖకు అగ్ని మరియు ఇంద్రుడు గనుక, అలాచెప్పి ఉండవచ్చు. పోనీ గండాంత నక్షత్రములని అలా చెప్పరా అంటే, విశాఖ గండాంతం కాదు. పోనీ తీక్షణ నక్షత్రాలని అలా చెప్పరా అంటే ఆశ్లేష, మూల, జ్యేష్ఠ తీక్షణ నక్షత్రాలు. విశాఖ తీక్షణ మరియు మృదు. అసలు తీక్షణ నక్షత్రం అయిన ఆర్ద్ర నక్షత్రాన్ని ఇక్కడ చేర్చ లేదు. వీటిలో మామ గారికి, అత్తగారికి హాని , అని చెప్పారు చూసారా, అది జరిగినా జరగవచ్చు. వివాహం అమ్మాయికి ఏ 25 సంవత్సరాలకో అయింది అనుకుంటే, అత్తా మామలకు ఏ 50 లేక 55 వయసు కనీసం ఉంటుంది. ఆ వయసులో అనారోగ్యం కలిగేందుకు సంభావన ఎక్కువే కదా! మరి అమ్మాయి తప్పేముంది?

ఇది మరీ అన్యాయంగా ఉందని, ఒక తెలివైనా చిట్కా చెప్పారు. ఉదాహరణకి మూలా నక్షత్రం అమ్మాయి విషయంలో మామ గారికి గండం అన్నారు గనుక, మామ గారు లేని ఇంట చేసుకోవచ్చు, అని. మూల - మామ, ఆశ్లేష - అత్త, జ్యేష్ఠ - జ్యేష్ఠ అనుజుడు, ఈ విధంగా మంచి ప్రాస కుదిరింది గనుక, దురదృష్టవశాత్తు ఇవి చాలా ప్రాచుర్యం పొందాయి.

మహా నక్షత్రములు -- గాయత్రి వాసుదేవ్ (కాల విధాన):

స్వాతి , మృగశిర, మఖ, అనూరాధ. - ఈ నక్షత్రములు వధువు/వరులవయితే మేలాపకం అక్కర లేదు. వధూ వరుల నక్షత్రాలు రెండూ ఈ నాలుగిటిలో ఉండాలా, లేక వధువుది గాని, వరునిది గాని ఏ ఒక్కరి దయినా ఈ నాలుగిటిలో ఉంటే చాలా అనే వివరణ లేదు! అందుచేత దీనిని వాడలేము.

గమనిక: కుర్బీజా గారు ఈ నక్షత్రములకు తారా కూటమి మినహాయింపు ఉన్నది అని మాత్రమే చెప్పారు.

స్త్రీ దీర్ఘం:

అమ్మాయి రాశి నుండి, అబ్బాయి రాశి 1 వ నవకం - కలహం, 2 వ నవకం - సామాన్యం, 3 వ నవకం - శుభం. ముహూర్త దర్శణము ప్రకారం 14 పైన ఉంటే మేలు. ఇది మనం తెలుగు వారం చూడం. కాని అరవ వారు చూస్తారు. దీనికి మార్కులు లేవు. ఇది రాశి కూటమి రెండవ పద్ధతి మాదిరిదే.

మహేంద్రము:

అమ్మాయి నక్షత్రం నుండి, అబ్బాయిది 4,7,10,13,16,19,22,25 అయితే, ఆయుష్, అభివృద్ధులు. ఇక్కడ 7, 16, 25 నైధన తారలవుతాయి అని గమనించాలి. కాల ప్రకాశిక ప్రకారం వైనాశిక నక్షత్రం అయిన 22 వ నక్షత్రం కూడా అశుభం. రామన్ గారు తన అనుభవంలో 22 వ నుండి 27 వ నక్షత్రాలు అశుభకరం కాదు అన్నారు. ఇక్కడ నక్షత్రాలు పరస్పర కేంద్రములు అయితే మేలు అనే అభిప్రాయం కనబడుతోంది. ఇదేదో బానే ఉంది కాని, తార బలం విషయంలో 7, 16, 25 వ తారలు నైధాన తారలు అవుతాయే. మరిప్పుడు ఏది నమ్మాలి? తెలియదు. అదృష్టవశాత్తు తెలుగు వారం ఇది పాటించం.

వైనాశిక నక్షత్రం:

కొందరు 22 వది అని కొందరు 23 వది అని చెబుతున్నారు ఇక్కడ తప్పక గందరగోళం ఉంది. నిజానికి ఈ తారల లెక్కలో కొన్ని విషయాలకు 27 నక్షత్రాలను తీసుకోవడం, కొన్ని విషయములకు అభిజిత్ నక్షత్రంతో కలిపి 28 నక్షత్రములను తీసుకోవడం జరుగుతుంది. దీని వల్లనే గందర గోళం వచ్చినట్లున్నది. అందుచేత, ఎవరు చెప్పినా, ఎక్కడ చెప్పిన, వారు గనుక అది 27 నక్షత్రాల లెక్క లేక 28 నక్షత్రాల లెక్క అని స్పష్టంగా చెప్పక పోతే పూర్తిగా వ్యర్థమే. అందు చేత దీన్ని పక్కకి పెడితే మంచిది. రామన్ గారు ఎలాగూ ఫర్వాలేదు అన్నారుగా. సంజయ్ రథ్ గారు వైనాశిక నక్షత్రం గురించి చెప్పినప్పుడు, 28 నక్షత్రాల లెక్క చెప్పారు.

వేధ నక్షత్రములు:

కొన్ని కొన్ని నక్షత్రాల మధ్య పాపత్వం ఉంటుంది. ఈ నక్షత్ర జంటలు ఈ వెబ్ సైట్ లో ఇవ్వబడ్డాయి. చాల మంది ఇది పాటిస్తారు. ఇవి షష్టాకమైన రాశులలో ఉండేవి.

వధ నక్షత్ర వివరణ :

వధ అన్నా నైధన తార అన్నా ఒక్కటే. మామూలుగా మొదటి నవకంలో నైధన తార నిషిద్ధం. కాని వాటిలో కొన్నిటికి మాత్రం శుభ ఫలితమే చెప్పబడింది. వాటిని మినహాయించుగా తీసుకోవచ్చు. కొన్నిటికి మాత్రం ఫలితం చెడుగా చెప్పబడినందువల్ల కుదరదు. ఇది తెలుగు వారు ఆట్టే పాటించరు. ఈ పట్టిక ఈ వెబ్ సైట్ లో ఇవ్వబడింది.

ముగింపు:

యోని కూటమి ప్రకారం, ఒకటే జంతు యోని అవుతుంది గనుక, ఏక నక్షత్రం మంచిది. గణ కూటమి ప్రకారం ఏక తార అయినా జన్మ తార అయినా ఒకటే గణం గనుక మంచిదే. రజ్జు కూటమి ప్రకారం ఏక లేక జన్మ తార మంచిది కాదు. నాడీ కూటమి ప్రకారం ఏక నక్షత్రం మంచిది కాదు. ఏం చేద్దాం. ఏమి చేయలేం. రజ్జు కూటమికి ఎలాగూ మార్కులు ఇవ్వం. ఏక తార లేక జన్మ తార నిషిద్ధం అనుకుంటే, నాడీ కూటమి వల్ల 8 మార్కులు వస్తాయి. యోని మరియు గణ కూటముల వల్ల $4 + 6 = 10$ మార్కులు పోతాయి! అంటే ఎలా చూసినా దాదాపు 8 మార్కులకు బొమ్మా బొరుసా పద్ధతే అన్నమాట. మొత్తం 36 లో 8 అంటే, 22 శాతం అవుతుంది. 36 లో 22% కి గ్యారంటీ లేదు.

రాశి కూటమి కూడా ప్రశ్నార్థకం అన్నాం గనుక, $8 + 7 = 15$ మార్కులపై సందిగ్ధత ఉన్నది. అంటే 36 లో 15 అనగా, 41 శాతం అటూ ఇటే అవుతుంది.

రాశి కూటమిని పూర్తిగా పక్కన పెడితే, $36 - 7 = 29$. వర్ణ, వశ్య, గ్రహమైత్రి కూటముల మొత్తం $1+2+5 = 8$. ఇప్పుడు రాశి సంబంధ విభజన ప్రకారం ఉన్న కూటములలో, వర్ణ కూటమికి 1, వశ్య కూటమికి మొత్తం 2 లో కనీసం 1, గ్రహమైత్రిలో మిత్ర- మిత్ర లేక మిత్ర-సమ తీసుకుంటే మొత్తం 5 లో 4 లేక 5 మార్కులు తీసుకుని, $1 + 1 + 4 = 6$ కనీసం రావాలి అనుకుందాం.

తారా,యోని,గణ, నాడీ కూటముల మొత్తం $3+4+6+8 = 21$. తారా కూటమి విషయములో కనీసం అమ్మాయి నుండి అబ్బాయికి తారా బలం ఉంటే 1.5 మార్కులు. యోని కూటమి విషయంలో పరస్పర వైరం లేకుండా కనీసం 4 లో 2 మార్కులు వస్తే ఫర్వాలేదు అనుకుందాము. గణ కూటమి విషయంలో మొత్తం 6 లో కనీసం 4 మార్కులు రావాలి అనుకుందాం. నాడీ కూటమికి ఛాయస్ లేదు. వస్తే 8 లేకుంటే 0. అంటే తారా/యోని/గణ కూటముల వల్ల $1.5 + 6 = 7.5$ లేక తారా/నాడీ కూటముల వల్ల $1.5 + 8 = 9.5$ కనీసం రావాలి. వీటిలో తక్కువది తీసుకుంటే మొత్తం నక్షత్ర ప్రకారం విభజించిన నాలుగు కూటములలో 21 కి గాను కనీసం 7.5 రావాలి.

29 మార్కులకు గాను, కనీసం $6 + 7.5 = 13.5$ రావాలి. 29 లో 13.5 అంటే 46 శాతం అవుతుంది. నాడీ కూటమి గణ మరియు యోని కూటమికంటే ముఖ్యం అనుకుంటే, $6 + 9.5 = 15.5$ రావాలి. 29 లో 15.5 అంటే 43 శాతం. రాశి కూటమి పక్కకి పెడితే 29 కి కనీసం 15.5 రావాలి.

విశ్లేషణ పద్ధతి:

1. నాడీ కూటమి ఉండవలసిందే. అంటే ఏక నాడీ వద్దు. ఇక్కడ 8 మార్కులు ఉండాల్సిందే.
- 2.A. తారా బలం కనీసం $G \rightarrow B$ ఉండాలి. కనీసం 1.5 మార్కులు రావాలి.
- 2.B. కావాలంటే వధూవర నక్షత్రముల మధ్య వేధ ఉండకూడదు అనే నియమం చూడచ్చు.
- 2.C. కావాలంటే వధ తార సమ్మతమా లేక నిషిద్ధమా అని చూడచ్చు.
3. రాశి కూటమి పక్కకి పెట్టాలి. అంటే సప్త కూటములు మాత్రమే చూడాలి.
4. గ్రహ మైత్రికి గరిష్ఠం 5 లో 4 లేక 5 మార్కులు ఉండాలి.
6. వర్ణ కూటమి ఉండాలి. అంటే 1 మార్కు రావాలి.
7. వశ్య కూటమిలో గరిష్ఠం 2 లో ఒక మార్కు రావాలి.
8. ఇలా చూసి 29 కి గాను కనీసం 15.5 వస్తే గుణ మేళనం ఉన్నట్లు.

సులభ పద్ధతి:

1. తారా బలం కనీసం $G \rightarrow B$ ఉండాలి. కనీసం 1.5 మార్కులు రావాలి.
2. నాడీ కూటమి ఉండవలసిందే. అంటే ఏక నాడీ వద్దు. ఇక్కడ 8 మార్కులు ఉండాల్సిందే.
3. గ్రహ మైత్రికి గరిష్ఠం 5 లో 4 లేక 5 మార్కులు ఉండాలి.

నిజానికి ఇవి మూడూ ఉంటే చాలు, భ లేక రాశి కూటమి వల్ల వచ్చిన గందరగోళం దూరమౌతుంది.